

နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့

အိမ်တွင်းစက်မှုလက်မှုလုပ်ငန်းမြှင့်တင်ရေး ဥပဒေ

(နိုင်ငံတော်ငြိမ်ဝပ်ပိပြားမှုတည်ဆောက်ရေးအဖွဲ့ ဥပဒေအမှတ် ၁၃/၉၁)

၁၃၅၃ ခုနှစ်၊ သီတင်းကျွတ်လဆန်း ၂ ရက်

(၁၉၉၁ ခုနှစ်၊အောက်တိုဘာလ ၁၀ ရက်)

နိုင်ငံတော်ငြိမ်ဝပ်ပိပြားမှု တည်ဆောက်ရေးအဖွဲ့သည် အောက်ပါဥပဒေကို ပြဋ္ဌာန်းလိုက်သည်။

အခန်း (၁)

အမည်နှင့်အဓိပ္ပါယ်ဖော်ပြချက်

၁။ ဤဥပဒေကိုအိမ်တွင်းစက်မှုလက်မှုလုပ်ငန်းမြှင့်တင်ရေးဥပဒေ ဟုခေါ်တွင်စေရမည်။

၂။ ဤဥပဒေတွင်ပါရှိသော အောက်ပါစကားရပ်များသည် ဖော်ပြပါအတိုင်း အဓိပ္ပါယ်သက်ရောက်စေရမည် -

(က) **အိမ်တွင်းစက်မှုလက်မှုလုပ်ငန်း**ဆိုသည်မှာ မိသားစုဝင်များဖြင့် သော်လည်းကောင်း၊ အလုပ်သမားငှားရမ်း အသုံးပြု၍ သော်လည်းကောင်း၊ စုပေါင်း၍သော်လည်းကောင်း ကုန်ပစ္စည်းထုတ်လုပ်သော ပြုပြင်မွမ်းမံသော အသေးစားစက်မှုလုပ်ငန်းကို ဆိုသည်။ ယင်းစကားရပ်တွင် မြင်းကောင်ရေသုံးကောင်အားအောက်အသုံးပြု၍ အလုပ်သမားကိုးဦးထက်မပိုသော အသေးစားစက်မှုလုပ်ငန်းများနှင့် အလုပ်သမားအရေအတွက် ကန့်သတ်ခြင်းမရှိသော လက်မှုလုပ်ငန်းများလည်း အကျုံးဝင်သည်။

(ခ) **လုပ်ငန်းရှင်** ဆိုသည်မှာ ဤဥပဒေအရ၊ အိမ်တွင်း စက်မှုလက်မှုလုပ်ငန်းလုပ်ကိုင်ရန် မှတ်ပုံတင်ခွင့်ရရှိသူကို ဆိုသည်။ ယင်းစကားရပ်တွင် အမွေစားအမွေခံ၊တရားဝင် ကိုယ်စားလှယ်နှင့် တရားဝင်ဆက်ဆံသည့် အဖွဲ့အစည်းတို့လည်း ပါဝင်သည်။

- (ဂ) အား ဆိုသည်မှာ လျှပ်စစ်ဓာတ်အား၊ စက်ကိရိယာဖြင့် ဖြစ်ပွားစေသည့်အား သို့မဟုတ် အခြားနည်းလမ်း တစ်ရပ်ရပ်ဖြင့် ဖြစ်ပွားစေသည့်အားကိုဆိုသည်။
- (ဃ) ဝန်ကြီးဌာန ဆိုသည်မှာ သမဝါယမဝန်ကြီးဌာနကိုဆိုသည်။
- (င) ဝန်ကြီး ဆိုသည်မှာ သမဝါယမဝန်ကြီးဌာနဝန်ကြီးကိုဆိုသည်။
- (စ) ဦးစီးဌာန ဆိုသည်မှာ အိမ်တွင်းစက်မှုလက်မှုလုပ်ငန်းဦးစီးဌာန ကိုဆိုသည်။
- (ဆ) ညွှန်ကြားရေးမှူးချုပ် ဆိုသည်မှာ ဦးစီးဌာန ညွှန်ကြားရေးမှူးချုပ်ကို ဆိုသည်။

အခန်း (၂)

အခြေခံမူများ

၃။ အိမ်တွင်း စက်မှုလက်မှုလုပ်ငန်းများ မြှင့်တင်ရေးကို အောက်ပါ အခြေခံမူများနှင့် အညီလုပ်ကိုင် ဆောင်ရွက်ရမည်-

- (က) ပြည်တွင်းထွက် သယံဇာတပစ္စည်းများကို အဓိက ကုန်ကြမ်းအဖြစ် အသုံးပြု၍ စက်မှုလက်မှု ကုန်ချောများ ထုတ်လုပ်ရန်၊
- (ခ) နိုင်ငံပိုင်စက်ရုံ၊ အလုပ်ရုံ၊ ကုန်ထုတ်လုပ်ငန်း၊ ကုန်သွယ်ရေးလုပ်ငန်း၊ အစိုးရ ဌာနနှင့် စီးပွားရေးအဖွဲ့အစည်းများမှ ဝယ်ယူရရှိသော ဘေးထွက်ပစ္စည်း၊ စွန့်ပစ်ပစ္စည်း ကုန်ကြမ်းများကို အသုံးပြု၍ စက်မှုလက်မှု ကုန်ချောများထုတ် လုပ်ရန်၊
- (ဂ) မြန်မာ့ရိုးရာ လက်မှု အနုပညာများ တိမ်ကောပျောက်မှုမရှိစေရန်နှင့် ဖွံ့ဖြိုး တိုးတက်စေရန်၊
- (ဃ) အသက်မွေးဝမ်းကျောင်း လုပ်ငန်းများ တိုးတက်ပေါ်ထွန်း လာစေရန်နှင့် မိသားစုဝင်ငွေများ တိုးပွားရရှိစေရန်၊
- (င) ဘေးဥပဒ်အန္တရာယ်ကင်းရှင်းပြီး စံချိန်စံညွှန်းမီသည့် ကုန်ပစ္စည်းများကို စားသုံး သူများ ဝယ်ယူရရှိစေရန်၊
- (စ) စွမ်းဆောင်ရည် မြင့်မားစေသော ခေတ်မီနည်းပညာများ အသုံးပြု၍ အိမ်တွင်း စက်မှုလက်မှုလုပ်ငန်းများ မြှင့်တင်ရန်၊

- (ဆ) ပြည်တွင်းတွင်သာမက ပြည်ပဈေးကွက်များအတွက်လည်းစံချိန် စံညွှန်းမီ ပစ္စည်းများ ထုတ်လုပ်ရောင်းချရန်၊
- (ဇ) သမဝါယမအသင်းများ ဖွဲ့စည်းနိုင်ရေးအတွက် အထောက်အကူပြုရန်။

အခန်း (၃)
မှတ်ပုံတင်ခြင်း

၄။ အိမ်တွင်းစက်မှုလက်မှုလုပ်ငန်း လုပ်ကိုင်နေသူ သို့မဟုတ် လုပ်ကိုင်လိုသူသည် ဤ ဥပဒေအရ မှတ်ပုံတင်လိုပါက ဦးစီးဌာနက သတ်မှတ်သည့် နည်းလမ်းများနှင့်အညီ လျှောက်ထားရမည်။

၅။ ဦးစီးဌာနသည် ပုဒ်မ ၄ အရ လျှောက်ထားလာသည့် လျှောက်လွှာများကို စိစစ်ခြင်း၊ စစ်ဆေးခြင်းပြုလုပ်ပြီးနောက် သတ်မှတ်ချက်နှင့် ညီညွတ်ပါက မှတ်ပုံတင်ပေးရမည်။

၆။ ဦးစီးဌာနသည် မှတ်ပုံတင်ကြေး၊ မှတ်ပုံတင်အသစ် လဲလှယ်ကြေးနှင့်မှတ်ပုံတင်သက်တမ်းကာလတို့ကို သတ်မှတ်ပေးရမည်။ ထို့အပြင် ဦးစီးဌာနက သတ်မှတ်ပေးသည့် ကာလအတွင်းမှတ်ပုံတင်အသစ်လဲလှယ်ရန် ပျက်ကွက်ပါက သတ်မှတ်သည့် ဒဏ်ကြေးကိုလည်းပေးဆောင်ရမည်။

အခန်း (၄)
လုပ်ငန်းရှင်၏ တာဝန်နှင့် ခံစားနိုင်ခွင့်များ

၇။ လုပ်ငန်းရှင်၏ တာဝန်များမှာ အောက်ပါအတိုင်းဖြစ်သည်-

- (က) မှတ်ပုံတင်ကြေး၊ မှတ်ပုံတင်အသစ်လဲလှယ်ကြေး၊ ဒဏ်ကြေးနှင့် အခြားပေးဆောင်ရန်ရှိသော အခွန်အခများကို ပေးဆောင်ခြင်း၊
- (ခ) ဦးစီးဌာန၏ ကြီးကြပ်ခြင်းနှင့် စစ်ဆေးခြင်းကို ခံယူခြင်း၊
- (ဂ) လုပ်ငန်း လွှဲပြောင်းခြင်းနှင့် နေရပ်လိပ်စာ ပြောင်းရွှေ့ခြင်းတို့ကို ဦးစီးဌာနသို့ ကြိုတင်အကြောင်းကြားခြင်း၊

- (ဃ) ဝန်ကြီးဌာနနှင့် ဦးစီးဌာနတို့က ထုတ်ပြန်သောအမိန့်နှင့်ညွှန်ကြားချက်များကိုလိုက်နာခြင်း၊
 - (င) တည်ဆဲဥပဒေများကို လိုက်နာခြင်း။
- ၈။ လုပ်ငန်းရှင်၏ ခံစားနိုင်ခွင့်များမှာအောက်ပါအတိုင်းဖြစ်သည်-
- (က) ကုန်ထုတ်လုပ်မှု တိုးတက်ရေးနှင့်ကုန်ပစ္စည်း အရည်အသွေးမြင့်မားရေးအတွက် ဦးစီးဌာနက သတ်မှတ်ချက်ဖြင့် လွှဲပြောင်းပေးသော နည်းပညာရပ်များကိုရယူခြင်း၊
 - (ခ) မိမိထုတ်လုပ်သောစံချိန် စံညွှန်းမီ ကုန်ပစ္စည်းများကို နိုင်ငံခြားဈေးကွက်များသို့သတ်မှတ်ချက်နှင့်အညီ တင်ပို့ရောင်းချနိုင်ခွင့်ရှိခြင်း၊
 - (ဂ) ပြည်ပသို့ ကုန်ပစ္စည်းတင်ပို့ရောင်းချခြင်းဖြင့် ရရှိသော နိုင်ငံခြားငွေများကို သတ်မှတ်သည့် နည်းလမ်းများနှင့်အညီ ကုန်ကြမ်း၊စက်နှင့်စက်ကိရိယာအရန်ပစ္စည်းများ ဝယ်ယူနိုင်ခွင့်ရှိခြင်း၊
 - (ဃ) ဝန်ကြီးဌာန၏ ခွင့်ပြုချက်ဖြင့် ပြည်ပနိုင်ငံများသို့ သွားရောက်လေ့လာခြင်း၊ ဆွေးနွေးပွဲတက်ရောက်ခြင်း၊သင်တန်းတက်ရောက်ခြင်း၊
 - (င) ဝန်ကြီးဌာန၏ ခွင့်ပြုချက်ဖြင့် ပြည်ပမှ ကျွမ်းကျင်သူများ၏ အကူအညီရယူနိုင်ခြင်း၊
 - (စ) ဝန်ကြီးဌာန၏ သဘောတူညီချက်ဖြင့် ချေးငွေများ၊ အထောက်အပံ့များရယူခြင်း၊
 - (ဆ) ဦးစီးဌာနနှင့် အစိုးရဌာနများက အခါအားလျော်စွာ သတ်မှတ်ပေးသော အခြားအခွင့်အရေးများကိုခံစားခွင့်ရှိခြင်း။

အခန်း (၅)

ညွှန်ကြားရေးမှူးချုပ်၏တာဝန်နှင့်လုပ်ပိုင်ခွင့်များ

၉။ ညွှန်ကြားရေးမှူးချုပ်၏တာဝန်မှာ အောက်ပါအတိုင်းဖြစ်သည်-

- (က) အခြေခံမူများကို အကောင်အထည်ဖော် ဆောင်ရွက်ခြင်း၊
- (ခ) အိမ်တွင်း စက်မှုလက်မှုလုပ်ငန်းများ ဖွံ့ဖြိုးတိုးတက်ရေးအတွက် လိုအပ်သော နည်းပညာရပ်များကို သတ်မှတ်ချက်ဖြင့် လွှဲပြောင်းပေးခြင်း၊
- (ဂ) အိမ်တွင်း စက်မှုလုပ်ငန်းများနှင့် စပ်လျဉ်း၍ တီထွင်စမ်းသပ်ခြင်း နှင့် သုတေသနပြုလုပ်ခြင်းမှ ရရှိသော ရလဒ်များကို လုပ်ငန်းများ တိုးတက်ရေး အတွက် အသုံးပြုစေခြင်း၊
- (ဃ) စီမံကိန်းနှင့်ဘဏ္ဍာရေးဝန်ကြီးဌာနနှင့် ညှိနှိုင်း၍ အခွန်သက်သာခွင့် ရရှိရေး အတွက်ဆောင်ရွက်ပေးခြင်း၊
- (င) ပြည်တွင်းပြည်ပ ကုန်ပစ္စည်းပြပွဲများတွင် အိမ်တွင်းစက်မှုလက်မှုလုပ်ငန်း များမှထုတ်လုပ်သော စံချိန်စံညွှန်းမီ ကုန်ပစ္စည်းများကို ပြသနိုင်ရန်နှင့် ရောင်းချနိုင်ရန် စီစဉ်ဆောင်ရွက်ပေးခြင်း၊
- (စ) နှီးနှောဖလှယ်ပွဲများ ပြုလုပ်ခြင်း၊ ကျွမ်းကျင်သူများစုစည်းပေးခြင်း၊ ပြပွဲပြိုင်ပွဲပြုလုပ်၍ ဆုများချီးမြှင့်ခြင်း၊ ဉာဏ်ပူဇော်ခချီးမြှင့်ခြင်း၊
- (ဆ) ပြည်တွင်းပြည်ပ ချေးငွေများနှင့် ထောက်ပံ့ကြေးများရရှိနိုင်ရန် ညှိနှိုင်း ဆောင်ရွက်ပေးခြင်း၊
- (ဇ) အိမ်တွင်း စက်မှုလက်မှုလုပ်ငန်းများ ဖွံ့ဖြိုးတိုးတက်စေရေးအတွက် စုပေါင်း လုပ်ကိုင်နိုင်ရန် အသင်း၊အဖွဲ့ ဖွဲ့စည်းပေးခြင်း၊
- (ဈ) သတင်းစာ၊ရေဒီယို၊ ရုပ်မြင်သံကြားတို့မှ တစ်ဆင့် အိမ်တွင်းစက်မှုလက်မှု လုပ်ငန်းများကို အများပြည်သူတို့ သိရှိနိုင်ရန် ဆောင်ရွက်ပေးခြင်း။

၁၀။ ညွှန်ကြားရေးမှူးချုပ်၏ လုပ်ပိုင်ခွင့်များမှာ အောက်ပါအတိုင်းဖြစ်သည်-

- (က) ဤဥပဒေအရ မှတ်ပုံတင်သည်ဖြစ်စေ မည်သည့်အိမ်တွင်း စက်မှုလက်မှု လုပ်ငန်းများကိုမဆို ဝင်ရောက်စစ်ဆေးခြင်း၊ စာရင်းများ တောင်းခံခြင်း၊

- (ခ) ဤဥပဒေအရထုတ်ပြန်သောအမိန့် သို့မဟုတ် ညွှန်ကြားချက်ကို မလိုက်နာသောလုပ်ငန်းရှင်၏ မှတ်ပုံတင်ကို ရုပ်သိမ်းခြင်း၊ ပယ်ဖျက်ခြင်း၊
- (ဂ) အိမ်တွင်း စက်မှုလက်မှု လုပ်ငန်းများနှင့် စပ်လျဉ်း၍ အမိန့်၊ ညွှန်ကြားချက်များ ထုတ်ပြန်ခြင်း။
- (ဃ) မိမိ၏ တာဝန်နှင့် လုပ်ပိုင်ခွင့်များကို ဦးစီးဌာနရှိ အရာရှိတစ်ဦးဦးအား ဖြစ်စေ၊ အဖွဲ့အားဖြစ်စေ လွှဲအပ်၍ ဆောင်ရွက်စေခြင်း။

အခန်း(၆)
ဝန်ကြီး၏ လုပ်ပိုင်ခွင့်များ

၁၁။ ဝန်ကြီးသည် အိမ်တွင်းစက်မှုလက်မှုလုပ်ငန်းနှင့် စပ်လျဉ်း၍ အောက်ပါအမိန့်များကို ချမှတ်နိုင်သည်-

- (က) မှတ်ပုံတင်ပေးခြင်း၊
- (ခ) မှတ်ပုံတင်ခြင်းကို ဆိုင်းငံ့ခြင်း၊
- (ဂ) မှတ်ပုံတင်ထားခြင်းကို ပယ်ဖျက်ခြင်း။

၁၂။ ဝန်ကြီးသည်-

- (က) အိမ်တွင်းစက်မှုလက်မှု လုပ်ငန်းများ မြှင့်တင်ရေးအတွက် အစီအမံများ ချမှတ်နိုင်သည်၊
- (ခ) အိမ်တွင်းစက်မှုလက်မှုလုပ်ငန်းများကို အထောက်အကူပြုရန်နှင့် ကြီးကြပ်နိုင်ရန်လိုအပ်သည့် အဖွဲ့များကို ဖွဲ့စည်းခြင်း၊ အကြံပေးပုဂ္ဂိုလ်များကို ခန့်ထားခြင်းပြုနိုင်သည်။ထိုသို့ ဖွဲ့စည်းခြင်းပြုပါက ယင်းအဖွဲ့နှင့် အကြံပေးပုဂ္ဂိုလ်တို့၏ တာဝန်နှင့်လုပ်ပိုင်ခွင့်များကို သတ်မှတ်ပေးရမည်။

၁၃။ ဝန်ကြီးသည်-

- (က) အိမ်တွင်းစက်မှုလက်မှုလုပ်ငန်း ဟုတ်မဟုတ်နှင့် စပ်လျဉ်း၍ အငြင်းပွားမှု ပေါ်ပေါက်လာပါက အဆုံးဖြတ်ပေးရမည်၊
- (ခ) ပုဒ်မခွဲ(က) အရ ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်စေရမည်။

၁၄။ ဝန်ကြီးသည် လုပ်ငန်းရှင်က တင်သွင်းလာသောအယူခံမှုကို အဆုံးအဖြတ်ပေးရမည်။

အခန်း (၇)
မှတ်ပုံတင်ပျက်ပြယ်ခြင်း

၁၅။ အောက်ပါ အကြောင်းတစ်ရပ်ရပ် ပေါ်ပေါက်လာသည့်အခါ မှတ်ပုံတင် ပျက် ပြယ်သည်-

- (က) မှတ်ပုံတင်သက်တမ်း ကုန်ဆုံးခြင်း၊
- (ခ) လုပ်ငန်းရှင်က မှတ်ပုံတင်ထားခြင်းကို ပယ်ဖျက်ပေးပါ ရန် လျှောက်ထား ခြင်းကို ခွင့်ပြုခြင်း၊
- (ဂ) မှတ်ပုံတင် ပယ်ဖျက်ခံရခြင်း၊
- (ဃ) တည်ဆဲဥပဒေတစ်ရပ်ရပ်အရ လုပ်ငန်းရပ်စဲခံရခြင်း။

အခန်း (၈)
အယူခံခြင်း

၁၆။ လုပ်ငန်းရှင်သည် ညွှန်ကြားရေးမှူးချုပ်က ချမှတ်သည့်အမိန့် သို့မဟုတ် ဆုံးဖြတ်ချက် ကိုမကျေနပ်ပါက ယင်းအမိန့် သို့မဟုတ် ဆုံးဖြတ်ချက်ကို လက်ခံရရှိသည့် နေ့မှ ရက် ပေါင်း ၃၀ အတွင်း ဝန်ကြီးထံ အယူခံနိုင်သည်။

၁၇။ ဝန်ကြီး၏ ဆုံးဖြတ်ချက်သည် အပြီးအပြတ်ဖြစ်စေရမည်။

အခန်း(၉)
တားမြစ်ချက်နှင့်ပြစ်ဒဏ်

၁၈။ လုပ်ငန်းရှင်သည်-

- (က) ပုဒ်မ ၇ ပါ တာဝန်သတ်မှတ်ချက် တစ်ရပ်ရပ်ကို လိုက်နာရန် ပျက်ကွက်ခြင်း မရှိစေရ၊
- (ခ) ပုဒ်မ ၈ ပါ ခံစားနိုင်ခွင့်တစ်ရပ်ရပ်ကို တစ်ဆင့်လွှဲပြောင်းခြင်း၊ ရောင်းချ ခြင်း၊ အလွဲသုံးစားပြုခြင်း မပြုလုပ်ရ၊

- (ဂ) နိုင်ငံပိုင်စက်ရုံ၊ အလုပ်ရုံ၊ ကုန်ထုတ်လုပ်ငန်း၊ ကုန်သွယ်ရေးလုပ်ငန်း၊ အစိုးရ
ဌာနနှင့် စီးပွားရေး အဖွဲ့အစည်းတစ်ရပ်ရပ်မှ ဝယ်ယူရရှိသော ဘေးထွက်
ပစ္စည်း၊ စွန့်ပစ်ပစ္စည်းကုန်ကြမ်း၊ စက်၊ စက်ကိရိယာ အရန်ပစ္စည်းများကို
တစ်ဆင့် လွှဲပြောင်းခြင်း၊ ရောင်းချခြင်း၊ အလွှဲသုံးစားပြုခြင်းမပြုလုပ်ရ။

၁၉။ ပုဒ်မ ၁၈ ပါပြဋ္ဌာန်းချက်တစ်ရပ်ရပ်ကို ဖောက်ဖျက် ကျူးလွန်သော လုပ်ငန်းရှင်သည်
အောက်ပါစီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ကို ချမှတ်ခြင်းခံရမည်-

- (က) သတိပေးခြင်း၊
(ခ) ကျပ်တစ်သောင်းထက် မပိုသော ဒဏ်ကြေးငွေကို ပေးဆောင်စေခြင်း၊
(ဂ) မှတ်ပုံတင်ကို နှစ်အကန့်အသတ်ဖြင့် ရပ်ဆိုင်းခြင်း၊
(ဃ) မှတ်ပုံတင်ကိုပယ်ဖျက်ခြင်း။

၂၀။ ညွှန်ကြားရေးမှူးချုပ်သည် ပုဒ်မ ၁၈ ပါ ပြဋ္ဌာန်းချက်တစ်ရပ်ရပ်ကို ဖောက်ဖျက်
ကျူးလွန်သူ လုပ်ငန်းရှင်အား၊ ပုဒ်မ ၁၉ ပါ စီမံခန့်ခွဲရေးဆိုင်ရာ ပြစ်ဒဏ်တစ်ရပ်ရပ်ကို
ချမှတ်ရမည်။

၂၁။ ညွှန်ကြားရေးမှူးချုပ်က တပ်ရိုက်သောဒဏ်ကြေးငွေကို သက်ဆိုင်ရာ လုပ်ငန်းရှင်
ကပေးဆောင်ရန်ပျက်ကွက်လျှင် ယင်းဒဏ်ကြေးငွေကို အခွန်မပြေ ကျန်ငွေဖြစ်ဘိသကဲ့သို့
ဦးစီးဌာနကကောက်ခံရမည်။

အခန်း (၁၀)

အထွေထွေ

၂၂။ ဤဥပဒေအရ ညွှန်ကြားရေးမှူးချုပ်ကချမှတ်သည့် စီးမံခန့်ခွဲရေးဆိုင်ရာ ပြစ်ဒဏ်
တစ်ရပ်ရပ်သည် တည်ဆဲပြစ်မှုဆိုင်ရာ ဥပဒေတစ်ရပ်ရပ်အရ အရေးယူ တရားစွဲဆိုခြင်းနှင့်
သက်ဆိုင်ခြင်း မရှိစေရ။

၂၃။ ဤဥပဒေပါ ပြဋ္ဌာန်းချက်များကို ဆောင်ရွက်နိုင်ရန် ဝန်ကြီးဌာနသည်

- (က) လိုအပ်သော နည်းဥပဒေများ၊ လုပ်ထုံးလုပ်နည်းများကို အစိုးရအဖွဲ့
၏သဘောတူ ညီချက်ဖြင့်ထုတ်ပြန်နိုင်သည်၊
(ခ) လိုအပ်သောအမိန့်၊ ညွှန်ကြားချက်တို့ကို ထုတ်ပြန်နိုင်သည်။